

شہید مخدوم بلال سندھی

ڈاکٹر غلام محمد لاکھو

بعض تذکروں میں آپ کا نام بلاول سندھی لکھا ہے، لیکن سندھ بھر میں آپ کو شہید مخدوم بلال سمون (سمتہ) ہی کے نام سے یاد کیا جاتا ہے چونکہ مخدوم صاحب کا تعلق سمتہ قبیلے سے ہے جو کہ سندھ کا ایک معتدرب قبیلہ مانا جاتا ہے۔^۱ اتفاق سے آپ جب اس دنیا میں موجود تھے، تب سندھ پر سمتہ قبیلے ہی کی حکمرانی (۹۲۷ء-۷۵۰ھ/۱۵۲۰-۱۳۵۱ء) تھی۔^۲

مخدوم بلال کب اور کہاں پیدا ہوئے؟ اس بارے میں یقین سے کچھ نہیں کہا جاسکتا، لیکن یہ امر یقینی ہے کہ آپ کی پیدائش جام نظام الدین المعروف جام نندہ (۹۱۳-۸۶۶ھ/۱۵۰۸-۱۴۶۱ء) کے دور حکومت کے شروع میں ہوئی۔ جام نندہ تاریخ سندھ میں ایک منفرد کردار کے مالک حکمران تھے۔ تاریخ میں ان کی بڑی تعریف ملتی ہے۔^۳ ایک رائے یہ بھی ہے کہ مخدوم بلال کا تعلق بھی سندھ کے حکمران سمتہ خاندان ہی سے تھا۔ لیکن یہ خیال درست نہیں۔

مخدوم صاحب کے والد کا نام مخدوم حسن بتایا جاتا ہے۔ آپ نے اپنے دور کی مروجہ تعلیم احسن طریقے سے حاصل کی۔ گمان غالب ہے کہ ان کی تعلیم وتر بیت، اس دور کے دارالالحفاظہ ٹھٹھہ میں ہوئی۔ بعد میں سیوہن کے نزدیک ٹٹٹی نام کے قصبہ میں آپ نے ایک مدرسہ قائم کر کے درس و تدریس کا سلسلہ شروع کیا۔ اس درسگاہ سے ہزاروں شاگرد فارغ التحصیل ہوئے۔ ایک عالم اور استاد کے طور پر پورے سندھ میں آپ کی پذیرائی ہوئی۔ میر معصوم نے لکھا ہے کہ: یہ موضع ٹٹٹی میں سکونت رکھتے تھے اور ان کا وقت زیادہ تر لوگوں کو نو وعظ و نصیحت میں گذرتا تھا۔ زہد و تقویٰ میں کوئی ان کا ہمسرنہ تھا۔ علم تفسیر اور حدیث میں ماہر تھے اور اعلیٰ مراتب پر فائز تھے۔ ان کے جملہ حالات و کمالات تحریر کرنے سے قلم قاصر ہے۔^۴ ایک اور جگہ پر آپ کی علمیت کی یوں تعریف ملتی ہے: "الشیخ العالم الکبیر المحدث"، حدیث و فقہ میں اکابر، درس و تدریس شغل، زہد و تقویٰ و عمل علی شریعت، اور کتاب و سنت پر موانعت طرہ امتیاز تھا۔ صاحب کشف و کرامات تھے۔^۵

مخدوم بلال ایک صوفی اور بیہ طریقت بھی تھے۔ اس حیثیت میں بعض تذکروں میں آپ کے کچھ واقعات بیان ہوئے ہیں۔ ایک بار وہ ٹٹٹی سے مخدوم لاکھو شہباز کی زیارت کے لیے جن کے وہ مرید تھے، سیوہن آ رہے تھے۔ دوران سفر کشتی میں ملاحوں نے فحش اور بیہوشی دہشت استعمال کرنے شروع کیے۔ جب کلمات مخدوم صاحب نے سنے تو اپنی ٹوپی اپنے خادم کو دی، جس نے یہ ٹوپی اس ملاح کے سر پر رکھ دی جو ناشائستہ گفتگو کر رہا تھا۔ ملاح ایک دم

وعظ و نصیحت، اور آیات قرآنی کی تفسیر بیان کرنے لگا۔ اس طرح آپ کی بزرگی عیاں ہو گئی۔^۶ محمد حسن غوثی نے بھی مخدوم صاحب کی بڑی تعریف کی ہے۔ لکھتا ہے کہ: عارف اور خلق میں معروف تھے۔ ایک رات کا واقعہ ہے کہ مخدوم خلوت خانہ کے اندر مطالعہ اور مشاہدہ میں مشغول تھے، پیاس کا زور ہوا تو پانی کے لیے باہر آنا پڑا۔ ناگاہ خواجہ خضر علیہ السلام موجود ملے۔ جو کچھ دیا سودیا اور پایا جو کچھ پایا۔^۷ ایک اور ادیب نے لکھا ہے کہ وہ سالک اور صاحب طریقت، رموز شریعت کے واقف، حقائق طریقت کے عالم اور واصل بالحق تھے۔^۸ رات کو جب آپ پانی سے بھری ناند میں بیٹھے، تو ذکر کے جوش سے پانی گرداب کی طرح چکر کھانے لگتا۔ صبح کو پانی سے باہر نکلتے تب بھی پانی میں جوش رہتا اور جب تک اسے دریا میں پھینک نہ دیتے وہ ساکت نہیں ہوتا تھا۔^۹

مخدوم صاحب سلسلہ سہروردیہ کے پیرو تھے۔ ایک اور روایت کے مطابق آپ کا تعلق کبرویہ سلسلہ کے ایک ایسے سندھی بزرگ سے تھا جس کا سلسلہ طریقت حضرت خواجہ محمد اسحاق کے توسط سے سید علی ہمدانی سے جا ملتا ہے۔^{۱۰} اجمالی دہلوی کی تحریر سے بھی ان کے سلسلہ سہروردیہ سے تعلق کی تائید ہوتی ہے۔ آپ نے لکھا ہے کہ: وہ بہت ریاضت کرنے والے اور پاک اعتقاد بزرگ تھے۔ جب میں اس گاؤں میں پہنچا تو میں نے ان سے ملاقات کی۔ ان کے سامنے عوارف رکھی تھی۔ اس حقیر (جمالی) سے چند مقامات پوچھے۔ وہ صاحب دل انسان تھے۔^{۱۱} آپ کے چھ خلفاء مذکوروں میں بڑی اہمیت رکھتے ہیں:

سید حیدر بن (ضلع دادو) میں مزار ہے۔

مخدوم ساہڑ: آپ کا مقبرہ انڑپور (ضلع دادو) میں واقع ہے۔

مخدوم رکن الدین: المعروف مخدوم مٹھو۔ مکی پر مزار ہے۔

مخدوم حسن: پیر بلاولی (نزد ہالا) میں خانقاہ موجود ہے۔

مخدوم ہنگورو: آپ کا مقبرہ گگیرہ (ضلع نواب شاہ) میں ہے۔

مخدوم سعد عرف مخدوم ساندہ: کرنڈ (ضلع نواب شاہ) کے قریب مزار ہے۔^{۱۲}

مخدوم صاحب کا ایک اور معتقد بھی بڑی اہمیت رکھتا ہے۔ ان کا نام مخدوم ہانپال ہے۔ جب انہوں نے مخدوم بلاول کی بزرگی کی شہرت سنی تو باغبان (نزد دادو) سے چل کر ٹٹٹی پہنچے۔ مخدوم بلاول کے معتقد بنے اور سنت سماجت کر کے ٹٹٹی سے باغبان لے گئے۔ اس کے بعد مخدوم صاحب مستقل طور پر باغبان ہی میں رہنے لگے۔^{۱۳}

مخدوم صاحب سندھ بھر میں ایک وطن دوست عالم اور دانشمند کے طور پر بھی یاد کیے جاتے ہیں۔ جام سندھ کے دور میں ۹۰۷ھ تا ۱۵۰۱ء میں سید محمد جوئیوری سندھ پہنچے۔ آپ نے مکی میں قلم کیا اور اٹھارہ ماہ تک یہیں سکونت

رکھی اور اپنے مسلک کی تبلیغ میں مصروف رہے۔ جب کچھ معتبر افراد ان کے حلقے میں شامل ہو گئے تو جام نندہ کو ان کی بڑھتی ہوئی تحریک کا اندازہ ہوا۔ مخدوم بلاول سید صاحب کی مخالفت میں پیش پیش تھے۔ آخر کار سید محمد مہدی جو چنوری کو مجبور ہو کر سندھ سے قندھار جانا پڑا۔ یہ ۹۰۸ھ/۱۵۰۲ء کا واقعہ ہے۔ قندھار میں اس وقت شاہ بیگ ارغون کی حکومت تھی، وہ بھی آپ کا معتقد ہو گیا۔ سید صاحب نے ۹۱۰ھ/۱۵۰۴ء میں بمقام فراہ وفات پائی۔^{۱۴}

جام نندہ اڑتالیس برس حکومت کرنے کے بعد ۹۱۴ھ/۱۵۰۸ء میں فوت ہوئے اس کے بعد سندھ کی سیاسی بساط تیزی سے اٹننے لگی۔ ان کا جانشین جام فیروز ایک نا اہل حاکم ثابت ہوا۔ شاہ بیگ ارغون نے حالات کا فائدہ اٹھاتے ہوئے ۹۲۷ھ/۱۵۲۰ء میں سندھ پر حملہ کر دیا۔ ٹھٹھہ میں شدت کی جنگ ہوئی۔ ستم سپہ سالار دریا خان مارا گیا اور شاہ بیگ نے سندھ پر قبضہ کر لیا۔ مخدوم بلاول نے حملہ آور کی زوردار مخالفت کی۔ آپ نے اپنے مریدوں کو لڑائی کے لیے تیار کیا۔ ٹٹھی کے میدان میں جنگ ہوئی۔ ارغون حاکم نے جنگ کے بعد ٹٹھی کو تاراج کر دیا۔^{۱۵} اسندھ میں صدیوں سے متواتر یہ روایت موجود ہے کہ اس جنگ کے بعد مخدوم بلاول کو پہلے گرفتار کیا گیا اور پھر شاہ بیگ کے حکم سے شہید کر دیا گیا۔ مقامی تذکرے بھی اس امر کی تصدیق کرتے ہیں۔^{۱۶} میر معصوم نے لکھا ہے کہ، مخدوم بلاول ۹۲۹ھ/۱۵۲۲ء میں فوت ہوئے۔^{۱۷} سید عبدالقادر نے آپ کی وفات ۹۳۱ھ/۱۵۲۴ء لکھی ہے۔^{۱۸} اسندھ میں جو قدیم فارسی گو شاعر ہو گذرے ہیں، مخدوم بلاول کا نام ان میں بھی سرفہرست ہے۔ ایک رباعی آپ کی طرف منسوب ہے۔

در راہ خدا ز سر قدم باید ساخت

سر مایہ اختیار خودی باید باخت

کفرست بخود نمائی بودن بجهان

از خویش بروں شدہ سولیش می باید ساخت^{۱۹}

آپ کا مزار باغبان (ضلع دادو) میں ہے۔^{۲۰} حال ہی میں آپ کے مزار پر ایک عالیشان مقبرہ تعمیر ہوا ہے۔ صدیوں سے ہر مہینے کے پہلے جمعہ کی رات کو مزار پر ایک جلسہ ہوتا ہے جس میں مخدوم صاحب کو خراج عقیدت پیش کیا جاتا ہے۔ آپ کی شادی اور اولاد کے متعلق تذکرے خاموش ہیں۔

حوالہ جات

- ۱- چچ نامہ، تصحیح عمر بن محمد داؤد پوتہ، حیدرآباد دکن، ۱۹۳۹ء، ص ۱۵ سنہ قبیلے کا ذکر قبل از اسلام ملتا ہے۔
- ۲- میر علی شیر قانع، تحفۃ الکرام، بہ اہتمام سید حسام الدین راشدی، (سندھی ادبی بورڈ حیدرآباد، ۱۹۷۱ء)، ص ۱۱۰-۹۹ نیز دیکھیے: M.Saleem Akhtar, Sind under the Mughals: ۹۸-۸۸۔
- ۳- میر علی شیر قانع، مکمل نامہ تصحیح، سید حسام الدین راشدی، (سندھی ادبی بورڈ، حیدرآباد، ۱۹۶۷ء)، ص ۸۸-۹۸۔
- ۴- سید محمد معصوم بھکری، تاریخ معصومی، بسعی و اہتمام عمر بن محمد داؤد پوتہ، (پونہ ۱۹۳۸ء)، ص ۹۸-۹۹۔
- ۵- مولانا سید عبدالحی زہدہ، انخواطر، مترجم ابو یحییٰ امام خان نوشہروی، جلد چہارم، (مقبول اکیڈمی لاہور، ۱۹۸۵ء)، ص ۷۵۔
- ۶- تاریخ معصومی، ص ۹۹۔
- ۷- محمد حسن غوثی، ہازکا راہرار، اردو ترجمہ گلزار راہرار، مترجم فضل احمد چوری، (اسلامک بک فاؤنڈیشن لاہور)، اشاعت دوم، ۱۳۲۵ھ، ص ۳۹۰۔
- ۸- سید عبدالقادر حدیقہ الاولیاء، مرتبہ سید حسام الدین راشدی، (سندھی ادبی بورڈ، حیدرآباد)، ۱۹۷۷ء، ص ۷۹۔
- ۹- میر علی شیر قانع، تحفۃ الکرام، مترجم اختر رضوی، (سندھی ادبی بورڈ کراچی)، ۱۹۵۹ء، ص ۳۴۱۔
- ۱۰- مبین عبدالمجید سندھی، پاکستان میں صوفیہ تاریخ کیس، (سنگ میل پبلی کیشنز، لاہور، ۱۹۹۲ء)، ص ۳۴۱۔
- ۱۱- جمالی دہلوی، سیرالرحمنین، مترجم محمد ایوب قادری، (مرکزی اردو بورڈ لاہور، ۱۹۷۶ء)، ص ۱۷۴۔
- ۱۲- جی۔ ایم۔ سید پیغام لطیف، سندھ، کراچی، ۱۹۷۴ء، ص ۶۳۔
- ۱۳- پاکستان میں صوفیہ تاریخ کیس، ص ۳۴۱۔
- ۱۴- ایم۔ ایچ۔ صدیقی کا مقالہ، مہدی جوچوری ان سندھ ہیرٹس آف دی ریسرچ سوسائٹی آف پاکستان، لاہور، اپریل، ۱۹۶۵ء۔
- ۱۵- تاریخ معصومی، ص ۱۱۷۔
- ۱۶- مولانا دین محمد وفائی، تذکرہ شہساز سندھ، بہ اہتمام سید حسام الدین راشدی، (سندھی ادبی بورڈ حیدرآباد، ۱۹۸۵ء)، ص ۶۶۔
- ۱۷- تاریخ معصومی، ص ۱۱۹۔
- ۱۸- حدیقہ الاولیاء، ص ۷۹۔
- ۱۹- میر علی شیر قانع، مقالات اشعرا، (سندھی ادبی بورڈ کراچی، ۱۹۵۷ء)، ص ۸۱۔
- ۲۰- حدیقہ الاولیاء، ص ۷۹۔